

(6)

हलो

— परसराम 'ज़िया'

(1911-1958)

कवि परिचय:-

परसराम 'ज़िया' जो जनमु 11.7.1911 टंडो आदम सिन्ध में थियो। विरहाडे बइदि उल्हासनगर खे कर्म भूमि बणायाई। 'बाग बहार', 'आलाप जिया', 'पैगाम-ए-ज़िया', 'गीत विरह जा' संदसि शइरी मजमूआ आहिनि। भगवत गीता, जप साहिब, सुखमनी साहिब ऐं ऋग्वेद जा सिन्धी तर्जुमा कयाई। जिनिखे भगवंती नावाणीअ मिठिडे आवाज़ में गायो। मास्टर चन्दर संदसि घणे में घणा गीत गाया। अब्राणा, लाडली, झूलेलाल, इंसाफ किथे आ' वगैरह फिल्मिनि में संदसि लिखियल गीत आहिनि। हिन घणा इनाम ऐं सम्मान हासुलु कया। 28 आक्टोबर 1958 में बेवक्ताइतो चालाणो कयाई।

हिन गज़ल में कविअ एकता जो संदेशु डिनो आहे ऐं कर्म करण जी प्रेरणा डिनी आहे।

हर कदम ते हिकु नओं गुलशन बणाईदा हलो,

बरपटनि में बाग जी रंगत रचाईदा हलो।

प्यार जीअं जाग्री उथे जाग्री उथे इंसानियत,

एकता जा जाबजा बजा नारा लगाईदा हलो।

दाणो दाणो धार थियो, माला मुहबत जी टुटी,

हिकई धागे में पोई दाणा मिलाईदा हलो।

(112)

सीर में ब्रेडो अथव, सहकार खे मांझी करियो,
 पंहिंजी कश्तीअ खे किनारे सां लगाईदा हलो।
 काफ़िलो हलंदो रहे ऊन्दहि जो कोई ग़मु न आ,
 शौंक ऐं हिमत जी मशाल खे जलाईदा हलो।
 जे रखो था चाहु गुल सां, कुर्ब कन्डनि सां रखो,
 खैरु पंहिंजे बाग सारे जो मनाईदा हलो।
 भलि हुजनि काबिल लखें, पर कुलनि खे हिकिड़ो करियो,
 यकवजूदीअ सां दुई दिल जी मिटाईदा हलो।
 राह में जेकी डिसो, बेशक डिसो ऐं कम कढो,
 पर असर खां पंहिंजे दिल खे भी बचाईदा हलो।
 कर्म ई संसार में किस्मत जो बणिजे रूप थो,
 कर्म सां तकदीर जी सोभ्या वधाईदा हलो।
 सभु मिली सिर-सिर खणी, ठाहियो हयातीअ जो महलु,
 जित भुता भूंगा उते, बंगला बणाईदा हलो।
 हिकिड़ो खाए ब्रेड ब्रियो गुणतियूं खाए पियो,
 हिन ज़माने जे तफ़ावत खे मिटाईदा हलो।
 छो तबीबनि डे तकियो, खुद दर्द जा दरमान थियो,
 थी मसीहा, फूक सां दुख खे उड़ाईदा हलो।
 दुख सुखनि जी सूहं, डुख ईदा त सुख आणीदा साणु,
 पेच सूरनि सां ऐं पूरनि सां पचाईदा हलो।
 बहिर में ऊन्हा वजो, डेई दुब्रियूं मोती लहो,
 हीअ खबर सभिनी सराफ़नि खे सुणाईदा हलो।
 बर में बाज़ारियूं लगनि ऐं सावकूं सुज में थियनि,
 झंगलनि में ए जिया, मंगल मनाईदा हलो।

नवां लफ़्ज़ :

सीर = दर्याह जो विचु।

यकवजूदी = एकता।

तबीबु = हक़ीम ।

बरु = रिणपट।

सहकार = सहयोग, एकता।

भुता भूंगा = जर्जर जगुहियूं।

बहिर = समुंड।

:: अभ्यास ::

सुवाल: I. हेठियनि सुवालनि जा जवाब लिखो:-

- (1) ज़िया जे कलाम जी इहा विशेषता आहे त उहो दर्दीले नूअ में लिखियलु आहे। खोले समुझायो।
- (2) 'हलो' कविता जो सारु पंहिंजनि लफ़्ज़नि में लिखो।
- (3) "जे रखो था चाह गुल सां, कुर्ब कंडनि सां रखो।" जो मतलबु लिखो।

सुवाल: II. हेठियां हवाला खोले समुझायो:-

- (1) प्यार जीअं जागी उथे जागी उथे इंसानियत,
एकता जाबजा बजा नारा लगाईदो हलो।
- (2) सीर में ब्रेडो अथव, सहकार खे मांझी करियो,
पंहिंजी कश्तीअ खे किनारे सां लगाईदा हलो।
- (3) काफ़िलो हलंदो रहे, ऊन्दह जो कोई ग़मु न आ,
शौक ऐं हिमत जी मशाल खे जलाईदा हलो।
- (4) बर में बाज़ारियूं लगनि ऐं सावकूं सुअ में थियनि,
झंगलनि में ए जिया, मंगल मनाईदा हलो।
- (5) हिकिडो खाए ब्रोड ब्रियो गुणतियूं खाए पियो,
हिन ज़माने जे तफ़ावत खे मिटाईदा हलो।

••